

द्वितो मृक्तवाहा आत्रेयः। अग्निः। अनुष्टुप्, ५ पङ्क्तिः

प्रातरग्निः पुरुप्रियो विशः स्तवेतातिथिः।

विश्वानि यो अमर्त्यो हव्या मर्तेषु रण्यति ॥ ५.०१८.०१

यः। अमर्त्यः- अमरः। मर्तेषु- मर्त्येषु। विश्वानि- सर्वाणि। हव्यानि- चरुपुरोडाशध्यानभावनादिहव्यानि। रण्यति- कामयते। सः। पुरुप्रियः- बहुप्रियः। विशः- निवेशकः। अतिथिः। अग्निः- पावकः सर्वभूतहितक्रतुः। प्रातः- प्रभाते ज्ञानोदयकाल इत्याध्यात्मिके। स्तवेत- स्तूयते ॥१॥

द्विताय मृक्तवाहसे स्वस्य दक्षस्य मंहना।

इन्दुं स धत्त आनुषक्स्तोता चित्ते अमर्त्य ॥ ५.०१८.०२

द्विताय- अभ्युदयनिःश्रेयसपराय। मृक्तवाहसे- शुद्धचित्ताय। स्वस्य- आत्मीयस्य। दक्षस्य- सामर्थ्यस्य। मंहना- दानाय भव। अमर्त्य- अमर। ते- त्वदर्थम्। स्तोता। आनुषक्- अनुषक्तम्। इन्द्रम्- हृदयस्पर्शिनं रसम्। सः। धत्ते- धारयति ॥२॥

तं वो दीर्घायुशोचिषं गिरा हुवे मघोनाम्। अरिष्टो येषां रथो व्यश्वदावन्नीयते ॥ ५.०१८.०३

अश्वदावन्- तुरगद प्राणद। येषाम्। रथः- लक्ष्यप्रापकरंहणप्रतीकरथः। अरिष्टः- अहिंसितः। वि- विशेषेण। ईयते- सरति। तेषाम्। मघोनाम्- दैवसम्पद्धताम्। गिरा- मन्त्रेण। तम्- अमुम्। वः- त्वाम्। दीर्घायुशोचिषम्- दीर्घप्रकाशम्। हुवे- आह्वये ॥३॥

चित्रा वा येषु दीर्घितिरासन्नृक्था पान्ति ये।

स्तीर्णं बर्हिः स्वर्णरे श्रवांसि दधिरे परि ॥ ५.०१८.०४

येषु । चित्रा- आश्चर्यभूता । दीधितिः- चित्तधारणा । ये । आसन्- मुखे । उक्था- मन्त्रान् । पान्ति-
रक्षन्ति । तेषाम् । बर्हिः- दर्भासनं चित्तासनं वा । स्तीर्ण- आस्तृतम् । स्वर्णरे- स्वर्गसाधनभूते यज्ञे ।
परि । श्रवांसि- श्रुतयः । दधिरे- तैर्निधीयन्ते ॥४॥

ये मे पञ्चाशत् ददुरश्वानां सधस्तुति ।

द्युमदग्ने महि श्रवो बृहत्कृधि मघोनां नृवदमृत नृणाम् ॥ ५.०१८.०५

सधस्तुति- मन्त्रैः । ये । मे- मह्यम् । अश्वानां पञ्चाशतम्- बहुतुरगगणम् । बहुप्राणप्रणालीः ।

ददुः । अमृत । अग्ने । त्वम् । तेषाम् । मघोनाम्- सम्पद्धताम् । द्युमत्- दीप्तिमतीम् । महि- महतीम् ।

बृहत्- बृहतीम् । नृणां नृवत्- नेतृमतीम् । श्रवः- श्रुतिम् । कृधि- कुरु ॥५॥